



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

প্ৰেছ বাৰ্তা নং : ১৫৪/২০২২

বিশ্বনাথ জিলাত তিনিখনকৈ আদৰ্শ হাইস্কুলৰ শুভ উদ্বোধন কৰিলে মুখ্যমন্ত্ৰীয়ে
আনুষ্ঠানিক শিক্ষাৰ জৰিয়তে চাহ জনগোষ্ঠীৰ লোকসকলক নিজৰ আকাংক্ষা বাস্তৱায়িত
কৰাৰ আহ্বান জনালে মুখ্যমন্ত্ৰীয়ে
আগন্তুক দুই-তিনি বছৰৰ ভিতৰত চাহ বাগিচা উচ্চ মাধ্যমিক বিদ্যালয়সমূহক উচ্চতৰ
মাধ্যমিক বিদ্যালয়লৈ উন্নীতকৰণ কৰা হ'ব : মুখ্যমন্ত্ৰী
বিদ্যালয়ৰ ছাত্ৰ-ছাত্ৰীৰ সৈতে মধ্যাহ্ন আহাৰ গ্ৰহণ কৰিলে মুখ্যমন্ত্ৰীয়ে

দিছপুৰ, ২৬ মে' : ৰাজ্যৰ বিভিন্ন চাহ বাগিচাত এই মাহৰ শেষলৈকে কাৰ্যক্ষম কৰিব বিচৰা ৯৬ খন
শিক্ষানুষ্ঠানৰ মাংগলিক শুভাৰম্ভ কাৰ্যসূচীৰ অংশ হিচাপে আজি বিশ্বনাথ জিলাত তিনিখন চাহ বাগিচাত
একোখনকৈ আদৰ্শ হাইস্কুলৰ শুভ উদ্বোধন কৰে মুখ্যমন্ত্ৰী ড° হিমন্ত বিশ্ব শৰ্মাই।

আজি বিশ্বনাথ জিলাৰ প্ৰতাপগড় আদৰ্শ উচ্চ মাধ্যমিক বিদ্যালয়, গেলাহাতীঙ্গা আদৰ্শ উচ্চ মাধ্যমিক
বিদ্যালয়, সাঁকোমথা আদৰ্শ উচ্চ মাধ্যমিক বিদ্যালয়ৰ শুভ উদ্বোধন কৰি এই উপলক্ষে অনুষ্ঠিত ৰাজহুৱা
সভাত ভাষণ প্ৰদান কৰি মুখ্যমন্ত্ৰী ড° শৰ্মাই কয় যে এই শিক্ষানুষ্ঠানসমূহ মানৱ সম্পদ গঢ়ি তোলাৰ
কেন্দ্ৰবিন্দু হিচাপে পৰিগণিত হ'ব আৰু চাহ জনগোষ্ঠীৰ শিক্ষাৰ্থীসকলৰ সফলতাই এই জনগোষ্ঠীৰ
প্ৰতিগৰাকী লোককে গৌৰৱান্বিত কৰি তুলিব।

মুখ্যমন্ত্ৰীয়ে কয় যে যিসকলে নিজৰ সন্তানক অন্যান্য অঞ্চলৰ অভিভাৱকসকলৰ দৰে শিক্ষা লাভ
কৰাটো বিচাৰে সেইসকলৰ সন্তানে এই বিদ্যালয়সমূহত শিক্ষা গ্ৰহণৰ দ্বাৰা প্ৰতিজন অভিভাৱকৰ আকাংক্ষা
পূৰণ কৰিবলৈ সক্ষম হ'ব। তেওঁ কয় যে পূৰ্বতে চাহ বাগিচা অঞ্চলৰ বহু শিশুৱে শিক্ষা গ্ৰহণ আধাতে
এৰিবলগীয়া হৈছিল অথবা কোনো বিদ্যালয়ত নাম ভৰ্ত্তি কৰা নাছিল। ইয়াৰ বিভিন্ন কাৰকৰ ভিতৰত মূল
কাৰণ আৰ্থিক দিশটো বুলি উল্লেখ কৰি মুখ্যমন্ত্ৰীয়ে কয় যে এই বিদ্যালয়সমূহে চাহ জনগোষ্ঠীৰ উঠি অহা
প্ৰজন্মক নিজ অঞ্চলতে শিক্ষা লাভৰ বাবে সুযোগ প্ৰদান কৰিছে। নিজৰ সন্তানক প্ৰাপ্য শিক্ষাৰ পৰা বঞ্চিত
নকৰিবলৈ আহ্বান জনাই মুখ্যমন্ত্ৰীয়ে অভিভাৱকসকলক এই শিক্ষানুষ্ঠানৰ সৰ্বোত্তম সুযোগ গ্ৰহণ কৰিবলৈ
কয়। মুখ্যমন্ত্ৰীয়ে লগতে কয় যে আগন্তুক দুই তিনি বছৰৰ ভিতৰত এই আদৰ্শ বিদ্যালয়সমূহক উচ্চতৰ
মাধ্যমিক বিদ্যালয়লৈ উন্নীত কৰা হ'ব। চাহ জনগোষ্ঠীৰ লোকৰ শৈক্ষিক উন্নয়নৰ বাবে ৰাজ্য চৰকাৰে
ডিগ্ৰী মহাবিদ্যালয় স্থাপন কৰাৰো পৰিকল্পনা আছে বুলি তেওঁ কয়।

মুখ্যমন্ত্ৰীয়ে কয় যে এই বিদ্যালয়সমূহক কেৱল মৌলিক শিক্ষা আহৰণৰ মাধ্যম হিচাপে চাব
নালাগে। এই শিক্ষানুষ্ঠানসমূহৰ ছাত্ৰ-ছাত্ৰীসকলে যাতে ভৱিষ্যতৰ দিনত এগৰাকী চিকিৎসক, অভিযন্তা,
দণ্ডাধীশ, আৰক্ষী বিষয়া তথা আমোলা হিচাপে পৰিগণিত হ'ব পাৰে সেই দিশতো গুৰুত্ব আৰোপ কৰিব
লাগিব বুলি তেওঁ কয়। মুখ্যমন্ত্ৰীয়ে কয় যে চাহ বাগিচা অঞ্চলৰ শিশুসকলৰ ৰাজ্যৰ আন আন সম্প্ৰদায়ৰ
দৰে আকাশ স্পৰ্শ কৰাৰ আকাংক্ষা থাকিব লাগিব। নিজৰ সপোনৰ কথা ব্যক্ত কৰি তেওঁ কয় যে এদিন চাহ





জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

বাগিচা অঞ্চলৰ শিশুসকলে চিকিৎসক, দণ্ডাধীশ, অভিযন্তা আৰু আৰক্ষী বিষয়া হিচাপে সমাজৰ সেৱা আগবঢ়াবলৈ সক্ষম হ'ব। এই সপোন অতি শীঘ্ৰে বাস্তৱায়িত হ'ব বুলি তেওঁ কয়।

চাহ বাগিচা অঞ্চলত বসবাস কৰা প্ৰতিটো পৰিয়ালৰ সন্তানে আনুষ্ঠানিক শিক্ষা কিদৰে লাভ কৰিব পাৰে সেই বিষয়ে আলোকপাত কৰি মুখ্যমন্ত্ৰীয়ে কয় যে শিক্ষা হৈছে আটাইতকৈ শক্তিশালী অস্ত্ৰ যাৰ জৰিয়তে অৰ্থনৈতিকভাৱে পিছপৰা চাহ জনগোষ্ঠীৰ লোকসকলে অন্য জনগোষ্ঠীৰ সমানে আৰ্থ-সামাজিক দিশত উত্তৰণ সাধন কৰিবলৈ সক্ষম হ'ব। মুখ্যমন্ত্ৰীয়ে চাহ জনগোষ্ঠীৰ লোকসকলক স্বাস্থ্যসন্মত জীৱন যাপন কৰাৰ ক্ষেত্ৰত সচেতন হৈ থাকিবলৈও আহ্বান জনায়।

আজিৰ এই অনুষ্ঠানত সাংসদ পল্লৱ লোচন দাস, বিধায়কসকল ক্ৰমে ৰঞ্জিত দত্ত, প্ৰমোদ বৰঠাকুৰ, পদ্ম হাজৰিকা আৰু অন্যান্য বিশিষ্ট ব্যক্তিসকল উপস্থিত থাকে।

মুখ্যমন্ত্ৰীয়ে গেলাহাতীঙ্গা চাহ বাগিচা আদৰ্শ হাইস্কুলৰ ছাত্ৰ-ছাত্ৰীসকলৰ লগত মধ্যাহ্ন আহাৰ গ্ৰহণ কৰে আৰু তেওঁলোকৰ সৈতে মত-বিনিময় কৰে।

ইয়াৰ পিছতে মুখ্যমন্ত্ৰীয়ে বিশ্বনাথত নিৰ্মীয়মান নতুন চিকিৎসা মহাবিদ্যালয় পৰিদৰ্শন কৰে। ২০২৪ চনৰ নিৰ্দ্ধাৰিত সময়সীমাৰ ভিতৰত আন্তঃগাঁথনিৰ নিৰ্মাণকাৰ্য সম্পূৰ্ণ কৰিবলৈও তেওঁ সংশ্লিষ্ট বিষয়াসকলক নিৰ্দেশ দিয়ে।

অঃহাঃ / পুঃডেঃ

২৬/০৫/২০২২

